

MIN JIEHU HSIEB TAT-TERRA SANTA

Tal-imkejjen kollha tat-Terra Santa, minn barra tal-Karmelu, jieħdu ħsieb ir-Rhieb Frangiskâni, dawk li aħna ngħidulhom "Ta' Ġiezu". Is-Santwarji kollha taħt idejhom, ħlief tal-Karmelu biss. U t-Terra Santa ilha taħt idejhom, m'hux mill-bierah, tafux, l-anqas mil-lum, imma minn żmien; San Frangisk in-nifsu, fis-Seklu Tnâx, mar iżur it-Terra Santa u daħhal fiha lir-Rhieb tiegħu.

Il-Ħakma tal-Frangiskani fuq it-Terra Santa tissejjah *Kustodja*, bil-Malti, *Għassa*. Tafu il-ġhala jgħidulha hekk? Għax jgħassu fuq l-Imkejjen Imqaddsa; jieħdu ħsiebhom; jindokrawhom. Il-Kustodja tat-Terra Santa hija mwettqa mill-Papiet (1).

Din il-Kustodja taħkem fuq it-Terra Santa kollha u xi haġa iżjed ukoll. Thaddan il-Lhudija, is-Samarja, il-Galilija, il-Feniċja, is-Surija, l-Anatolja, l-Egittu t'Isfel, il-ġzira ta' Ċipru, u billi għandha dar f'Kostantinôpli, tilhaq sat-Traċja. Fil-Kustodja hemm daqqa ta' 439 (2) Raheb. U billi fit-Terra Santa jinsabu minn kull xorta ta' nies, hemm Irhieb tista' tghid, minn kull ġens tad-dinja; u mill-Belġju, u minn Franza, u mill-Italja, u mill-Germanja, u mill-Olanda, u mill-Ingilterra u mill-Awstrija, u mill-Irlanda, u minn Spanja, u minn Malta, u mill-Portugall, u mill-Ungerija; il-Kustodja tat-Terra Santa tghodd 9 Kunventi kbar, u 42 dar, jew Kunventi żgħar, imxerdim f'51 naħa (3).

Ulied San Frangisk fit-Terra Santa

giebu dejjem ruhhom ta' rġiel. Laħqu dejjem dmirijethom mill-aħjar. Hadmu mill-iżjed. Meta kien jeħtieġ biex iharsu sewwa l-Imkejjen Imqaddsa, saħansitra 4,000 minnhom ċarċeru demmhom, u bħal sidna Ġesù Kristu, bih xarrbu dik l-Art għażiża u bħalu hallew hajjithom.

"Id-dmirijiet tar-Rhieb tat-Terra Santa," nistħajjilkom tghiduli, "huma biss li jieħdu ħsieb l-Imkejjen Imqaddsa, u xejn aktar?" — Tasew li l-ewwel u l-aqwa dmir tagħhom huwa dan, iżda barra minnu għandhom dmirijiet oħra u m'hux taċ-ċajt, tafûx. Wieħed minn dawn id-dmirijiet hu li jxerrdu fost in-nies tal-pajjiż li jahkmu fihom, il-Fidi Nisranija. Għalhekk x'uħud fosthom huma Missjonarji. Erhilhom biex jistgħu jimxu, jitgħallmu il-Gharbi, it-Tork, il-Grieg. Barra minn dân, billi xi nhawi, l-aktar fl-Egittu hemm hafna taħwid ta' nies, tarahom jitgħallmulek ukoll it-Taljan (4) il-Franċiż, il-Germaniż, l-Ingliż, il-Malti (4), u x'naħ jien. U m'hux fl-Egittu biss, għax il-Palestina jmorru kull ġens ta' nies ukoll.

It-tielet dmir tal-Frangiskani hu li jilhqu mal-Parroċċi bhala Kappellani. Fejn tafu kemm Parroċċi għandhom taħt idejhom! Minn barra 28 Parroċċa, għandhom ukoll 18 viċi-Parroċċa (5) u 33 kappella. Iridu jieħdu ħsieb ta' daqqa ta' 60,000 Kattolik. Għalhekk bit-tigijiet bil-Magħmudijiet, bil-qràr, bit-tagħlim tad-dutrina, bil-Vjatki, bil-ġriżma tal-morda, bil-assistenza tal-mori-

bondi u bil-priedki, ghandhom x'jaghmlu bizzejjed. Isemmgħu l-Kelma t'Alla bi 11 ilsien. Targa', jridu jilhqu mal-iskejjel tal-Parroċċi, li huma daqqa ta' 52 waħda. Nghidilkom biss li fi żmien ta' sitt snin, għammdu 10.810 ruh; tejjġu 2,206; ikkonvertew 607; minn setet qarrieqa gebuħom fi hdan il-Knisja Kattolka.

Ir-raba' dmir tal-Frangiskani huwa li jilqgħu lil Pellegrini li jmorru jżuru t-Terra Santa. Dawn ma jkunux wiehed u tnejn, imma eluf tal-eluf. Nghidilkom biss li fis-sena 1904, laqgħu fid-9 djar li għandhom għalhekk jghidulhom *Case Nove*, 12,932 Pellegrin. Iridu jahsbulhom għall-ikel, għar-rqād u għal kollox. U kollox b'xejn. U targa, iridu jmorru magħhom idawruhom l-Imkejjen kollha Mqaddsa; igibu ruħhom magħhom ta' veri Anġli tal-Karita'. Fejn tafu kemm jilqgħuhom tajjeb lil Pellegrini, u kemm iduru bihom! Kemm jagħmlu magħhom. Dan nista' ngħidu għax rajtu b'għajnejja, u gar-rabtu fija n-nifsi (6).

Il-hames dmir tal-Frangiskani fit-Terra Santa huwa t-tagħlim tax-xjenza. Hekk f'Ġerusalem, fil-Kunvent ta' San Salvatur, isiru l-istudji tal-Iskrittura Mqaddsa u tat-Teoloġija. Għall-Iskrittura hemm hames Duttur i tlieta għat-Teoloġija.

Is-sitt dmir, li jilhqu mas-snajja. Fejn tafu kemm hemm snajja' l-aktar fil-Kunvent ta' San Salvatur f'Ġerusalem! Issib kull sengħa; u tal-istampa, u tal-mastrudaxxi, u tal-haddieda u tat-taħhâna, u tal-għaggiena, u tal-kahhâla, u tal-bennejja u tal-hajjâta (7). U xi ngħidu mbagħad mill-isptar (8) u mill-ispiżerija?

Ma jeħtieġux, mela, għal dan kollu

bosta Rhieb? Fil-Kunvent ta' San Salvatur biss hemm daqqa ta' 104 (9).

Bħal ma semmejtikom l-ewwel u l-aqwa dmir tal-Frangiskani hu li jieħdu hsieb tal-Imkejjen Imqaddsa. F'uħud minnhom, bħalli kieku fil-Bażilka tal-Qabar ta' Kristu, f'dik ta' Betlehem u oħrajn, iqaddsulek qatiegħ quddies kuljum. F'oħrajn iqaddsu waħda; f'xi oħrajn kull nhar ta' Ġimgha. F'xi whud oħra fil-Ħdud u l-Festi biss.

F'uħud mill-imkejjen Imqaddsa il-Frangiskani għandhom xogħol shiħ. Nieħdu l-Qabar ta' Kristu: F'dan kull jum, f'nofs il-lejl iqumu jghidu l-Matutin, flimkien mal-Uffiċċju tal-Madonna. Minn fuq, fil-Festi kbâr, u bosta drabi oħra, jitkanta mill-ewwel sal-aħħar. Mas-sebħ, maż-żerniq, jingħadu l-Uri tal-uffiċċju ta' dik inhar imbagħad l-Uffiċċju tal-Madonna wkoll. Għal fil-ghaxija ssir il-Kumpjietta u wara, għal xi l-erbgha tibda l-Purċissjoni (10). Din issir b'kant li jbikki. Jidhlu qishom fil-kappelli kollha li jinsabu fil-Bażilka tal-Qabar ta' Kristu. Fis-Sibtijiet tar-Ramdân u drabi oħra wkoll, jieħu sehem fiha l-Patrijarka ta' Ġerusalem. Dan li għedna mill-Qabar ta' Kristu nistgħu ntenuh bejn wiehed u iehor mill-Għar ta' Betlehem, minn Nazaret, u x'naf jien (11).

M'humieħ, mela, hux tassew, ibiegħu r-riħ, ir-Rhieħ Frangiskani tat-Terra Santa? Għandhom x'jaghmlu, hux ta' bil-haqq?

Ir-rajjes tar-Rhieħ tat-Terra Santa jghidulu Kustodju (12). Huwa msejjah il-Gwardjan tal-Qabar ta' Kristu u tal-Għolja ta' Sijon.

DUN XAND CORTIS, MISS. APOST.
(R.I.P.)

(1) Il-Papa Ġwanni XXIII raġa' wet-taq il-Frangiskani bhala għassiesa tal-Imkejjien Imqaddsa, b'Ittri miktuba mill-Vatikan fis-17 t'April għamnewwel. Ara dan il-Qari, għadd 3 tas-sena l-oħra (1960), faċċata 78.

(2) Dun Xand kiteb dan fis-sena 1907. Bhal issa l-Frangiskani tal-Art Imqaddsa huma fil-għadd xi haġa fuq il-500.

(3) Il-lum bejn Kunventi kbâr u Residenzi żgħar jinsabu 78.

(4) It-Taljân huwa l-lingwa *ufficjali* tal-Frangiskâni tat-Terra Santa, għal hekk, fit-tew wisq, kollha jittkelimu bit-Taljân. Dun Xand qal li hemm min *jitgħallem* ukoll il-Malti; imma din aktarx li hargitlu hekk, għax il-Maltin tal-Eġittu qishom kollha ikunu jafu b'erba' jew hames lingwi, u hekk jistgħu jinqdew b'lingwi oħra barra l-Malti. Hlief dan, dejjem ikun hemm xi Patr' Malti f'Lixandra, Port-Said, il-Kajr u hekk.

(5) Bhal issa l-Frangiskâni tat-Terra Santa għandhom fi hsiebhom 58 Parroċċa, kbar u żgħar. F'Gerusalem, hemm fuq il-5,000 ruh ta' Rit Latin, barra minn għadd kbir ġm'elu ta' Kattolki ta' Riti oħra. Ghajn Kârem, imma, billi haduha l-Lhud, qisu ma baqa' hadd hlief is-Sirijiet.

(6) Il-għadd tal-*Pellegrini*, jġigifieri żawwarin, is-sena 1958-59 kien ta' 10,255, fosthom 4 Maltin, li marru hemm wiehed-wiehed.

(7) Hemm ukoll is-sengħa ta' skarpân li Dun Xand nesa jsemmiha. U issa hemm iż-żingografija, fejn jagħmlu l-*clichés* għall-istampi.

(8) L-Isptar li semma Dun Xand huwa għall-Frangiskâni biss, morda u xjuh.

(9) Dan il-għadd ma tistax torbot fuqu, għax il-Frangiskâni f'dan id-Dejr ġejjin u sejin kull jum.

(10) Fuq din il-Purċissjoni ktibna xi haġa fil-harġa ta' dan il-Qari ta' April-Gunju, faċċata 37. Il-lum hemm erbataxer waqfa, m'hux tlettax, bhal fl-1907.

(11) Dun Xand hawn nesa jsemmi l-Vija Sâgra li l-Frangiskâni jagħmlu kull nhar ta' Ġimgha, fit-toroq ta' Gerusalem.

(12) Il-Patri Kustodju tat-Terra Santa jrid ikun dejjem Taljân (u l-Prokurator Spanjol u l-Vikarju Franċiż). Qabel ma nqateġhet il-Provinċja ta' Malta m'inn dik ta' Paliermu, kien hemm żewġ Kustodji tat-Terra Santa Maltin, li kienu iġhaddu bhala Taljâni. Dawn kienu: Patri Salv Vassall (lahaq fis-sena 1816) u Patri Frangisku Saverju Bugeja (lahaq fl-1834). It-tnejn kienu mir-Rabat.

L-IBLAH — GHAREF

Darba kien hemm Sultân li ried isewwaq l-ilma, għal beltu, minn għajn bghida, biex in-nies ma joqogħdux imorru għall-ilma dak it-tul. Għalhekk għajjat lil kemm-il raġel li jifhem biex jgħidli xi kemm flus jehtiegħu jonfoq biex ihaffer sieqja, minn dik il-għajn sal-belt. Kollha qalulu li ried qatiegħ xogħol u nefqa kbira, għal hekk is-Sultân qata' qalbu. Imma mbagħad kien hemm raġel iblah, minn dawn li kull hadd jidhak bih, li sama' kemm is-Sultân kien qalbu sewda għax ma satax jaqta' xewqtu u jwassal l-ilma minn dik l-għajn sal-belt. Għalhekk mar għand is-Sultân u qallu: "Ara x'għandek tagħmel; billi n-nies tal-belt kollha sa jithennew bl-ilma, jekk jasal, għandek tamar li kull raġel li hawn fil-belt, ihaffer sehmu mis-sieqja, it-tul ta' ġismu. Min hu twil hamest ixbar, ihaffer hamest ixbar; min sitta, ihaffer sitta, u min hu twil hamsa, u nofs ihaffer hamest ixbar u nofs."

Hekk għamel is-Sultân, u n-nies haffru s-sieqja fi żmien qasir, u hadd ma gemgem, u s-Sultân ma nefaqx habba minn senduqu, u n-nies ma hallsux irbghajja bejn il-koll!